

૧૧૧. મેં તો પહેરિયું પાનેતર

મેં તો પહેરિયું પાનેતર સુંદર શ્યામનું રે લોલ
મારા અંગે ધરિયું એના નામનું રે લોલ... મેં તો પહેરિયું...
મારો શામળિયો છે સ્વામી હું તો મહાસુખડાને પામી
એના વટમાં કાંઈ ન ખામી મારી જુગતે જોડી જામી
હે ચુડલો એના નામનો પહેરી થઈ ગઈ સોહાગણ નારી
મેં તો શોધ્યું સાસરીયું ગોકુળ ગામનું રે લોલ
મેં તો પહેરિયું પાનેતર સુંદર શ્યામનું રે લોલ
હું તો પરણી પ્રીતમ પ્યારો મારો સફળ થયો જન્મારો
મારા હૃદયમાં રમનારો મનમોહન મોરલીવાળો
હે નાવલિયાથી બાંધ્યો નાતો થઈ ગઈ પ્રેમ દિવાની... મેં તો પહેરિયું

૧૧૨. માંડવામાં મંગળગીત ગવાય

માંડવામાં મંગળગીત ગવાય રે
માંડવામાં શાના તે દાન દેવાય રે
પહેલો મંગળ શાના તે દાન દેવાય રે
પહેલે મંગળ શરણાગતિના દાન દેવાય રે... માંડવામાં
બીજે મંગળ શાના તે દાન દેવાય રે
બીજે મંગળ સમર્પણના દાન દેવાય રે... માંડવામાં
ત્રીજે મંગળ શાના તે દાન દેવાય રે...
ત્રીજે મંગળ સેવાના દાન દેવાય રે... માંડવામાં
ચોથે મંગળ શાના તે દાન દેવાય રે
ચોથે મંગળ આત્માના દાન દેવાય રે... માંડવામાં